

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hṛdi ||*

|| śrīstutiḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīstutih ॥

śrīmān veṅkaṭanāthāryaḥ kavitarḥkikakesarī |
vedāntācāryavaryo me sannidhattāṃ sadā hr̥di ||

mānātīta prathita vibhavāṃ maṅgaḷaṃ maṅgaḷānāṃ
vakṣaḥ pīṭhīṃ madhu vijayino bhūṣayantīṃ svakāntyā |
pratyakṣānuśravika mahima prārthinīnāṃ prajānāṃ
śreyo mūrtiṃ śriyamaśaraṇastvāṃ śaraṇyāṃ prapadye || 1 ||

āvīrbhāvāḥ kalaśa jaladhāvadhvare vā'pi yasyāḥ
sthānaṃ yasyāḥ sarasija vanaṃ viṣṇu vakṣaḥ sthalaṃ vā |
bhūmā yasyā bhuvanamakhilaṃ devi divyaṃ padaṃ vā
stoka prajñairanavadhi guṇā stūyase sā kathāṃ tvam || 2 ||

stotavyatvaṃ diśati bhavatī dehibhiḥ stūyamānā
tāmeva tvāmanitara gatiḥ stotumāśaṃsamānah |
siddhārambhaḥ sakala bhuvana ślāghanīyo bhaveyaṃ
sevāpekṣā tava caraṇayoḥ śreyase kasya na syāt || 3 ||

yatsaṅkalpādbhavati kamale yatra dehinyamīṣāṃ
janma sthema praḷaya racanā jaṅgamājaṅgamānām |
tat kalyāṇaṃ kimapi yamināmekalakṣyaṃ samādha
pūrṇaṃ tejaḥ sphurati bhavatī pāda lākṣā rasāṅkam || 4 ||

niṣpratyūha praṇaya ghaṭitaṃ devi nityānapāyaṃ
viṣṇustvaṃ cetyanavadhiguṇaṃ dvandvamanyonya lakṣyam |
śeṣaścittaṃ vimala manasāṃ mauḷayaśca śrutīnāṃ
sāmpadyante viharāṇa vidhau yasya śayyā viśeṣāḥ || 5 ||

uddeśyatvaṃ janani bhajatorujjhitopādhi gandhaṃ
pratyagrūpe haviṣi yuvayoreka śeṣitva yogāt |
padme patyustava ca nigamairnityamanviṣyamāṇo
nāvachedaṃ bhajati mahimā nartayan mānasaṃ naḥ || 6 ||

paśyantīṣu śrutiṣu paritaḥ sūri bṛndena sārḍhaṃ
madhye kṛtya triguṇa phalakaṃ nirmīta sthāna bhedaṃ |

viśvādhīśa prañayini sadā vibhrama dyūta vṛttau
brahmeśādyā dadhati yuvayorakṣa śāra pracāram || 7 ||

asyeśānā tvamasi jagataḥ saṃśrayantī mukundaṃ
lakṣmīḥ padmā jaladhi tanayā viṣṇu patnīndireti |
yannāmāni śruti paripaṇānyevamāvartayanto
nāvartante durita pavana prerite janma cakre || 8 ||

tvāmevāhuḥ katicidapare tvatpriyaṃ lokanāthaṃ
kiṃ tairantaḥ kalaha malinaih kiṃciduttīrya magnaiḥ |
tvatsaṃprītyai viharati harau saṃmukhīnāṃ śrutīnāṃ
bhāvārūdhau bhagavati yuvāṃ dāmpatī daivataṃ naḥ || 9 ||

āpannārti praśamana vidhau baddhadīkṣasya viṣṇoḥ
ācakhyustvāṃ priya saharāmaikamatyopapannāṃ |
prādurbhāvairapi sama tanuḥ prādhvamanvīyase tvam
dūrotkṣiptairiva madhuratā dugdharāśestaraṅgaiḥ || 10 ||

dhatte śobhāṃ hari marakate tāvakī mūrtirādyā
tanvī tuṅga stana bhara natā tapta jāmbūnadābhā |
yasyāṃ gacchantyudaya vilayairnityamānanda sindhau
icchā vegollasita laharī vibhramaṃ vyaktayaste || 11 ||

āsaṃsāraṃ vitatamakhilam vāñmayam yadvibhūtiḥ
yadbhrū bhaṅgāt kusuma dhanuṣaḥ kiṃkaro meru dhanvā |
yasyāṃ nityaṃ nayana śatakaireka lakṣyo mahendraḥ
padme tāsāṃ pariṇatirasau bhāva leśaistvadīyaiḥ || 12 ||

agre bhartuḥ sarasija maye bhadra pīthe niṣaṅṅam
ambho rāśeradhigata sudhā saṃplavādutthitāṃ tvām |
puṣpāsāra sthagita bhuvanaiḥ puṣkalāvartakādyaiḥ
kṣiptārambhāḥ kanaka kalaśairabhyaṣiñcan gajendrāḥ || 13 ||

ālokya tvāmamṛta sahaje viṣṇu vakṣaḥsthalasthāṃ
śāpākrāntāḥ śaraṇamagaman sāvārodhāḥ surendrāḥ |
labdhvā bhūyastribhuvanamidam lakṣitam tvatkaṭākṣaiḥ
sarvākāra sthira samudayāṃ saṃpadaṃ nirviśanti || 14 ||

ārta trāṇa vratibhiramṛtāsāra nīlāmbuvāhaiḥ
ambhojānāmuṣasi miṣatāmantaraṅgairapāṅgaiḥ |

yasyāṃ yasyāṃ diśi viharate devi dṛṣṭistvadīyā
tasyāṃ tasyāmahamahamikāṃ tanvate saṃpadoghāḥ || 15 ||

yogārambha tvarita manaso yuṣmadaikāntya yuktaṃ
dharmam prāptuṃ prathamamiha ye dhārayante dhanāyām |
teṣāṃ bhūmerdhanapati gṛhādambarādambudhervā
dhārā niryāntyadhikamadhikam vāñchitānāṃ vasūnām || 16 ||

śreyaskāmāḥ kamalanilaye citramāmnāya vācāṃ
cūḍāpīḍam tava pada yugaṃ cetasā dhārayantaḥ |
chatracchāyā subhaga śirasaścāmara smerā pārśvāḥ
ślāghāśabda śravaṇa muditāḥ sragviṇaḥ sañcaranti || 17 ||

ūrīkartuṃ kuśalamakhilam jetumādīnarātīn
dūrīkartuṃ durita nivaham tyaktumādyāmavidyām |
amba stambāvadhika janana grāma sīmānta rekhām
ālambante vimala manaso viṣṇu kānte dayāṃ te || 18 ||

jātākāṅkṣā janani yuvayoreka sevādhikāre
māyālīḍham vibhavamakhilam manyamānāstrṇāya |
prītyai viṣṇostava ca kṛtināḥ prītimanto bhajante
velābhaṅga praśamana phalam vaidikam dharmasetum || 19 ||

seve devi tridaśa mahilā maulimālārcitaṃ te
siddhi kṣetraṃ śamita vipadāṃ saṃpadāṃ pāda padmam |
yasminnīṣannamita śiraso yāpayitvā śarīram
vartiṣyante vitamasi pade vāsudevasya dhanyāḥ || 20 ||

sānuprāsa prakāṣita dayaiḥ sāndra vātsalya digdhaiḥ
amba snigdhairamṛta laharī labdha sabrahmacaryaiḥ |
gharme tāpa traya viracite gāḍha taptam kṣaṇam mām
ākiñcanya glapitamanaghairārdrayethāḥ kaṭākṣaiḥ || 21 ||

saṃpadyante bhava bhaya tamī bhānavastvatprasādāt
bhāvāḥ sarve bhagavati harau bhaktimudvelayantaḥ |
yāce kiṃ tvāmahamiha yataḥ śītalodāra śīlā
bhūyo bhūyo diśasi mahatāṃ maṅgalānāṃ prabandhān || 22 ||

mātā devi tvamasi bhagavān vāsudevaḥ pitā me
jātaḥ so'ham janani yuvayorekalakṣyam dayāyāḥ |

*datto yuṣmatparijanatayā deśikairapyatastvaṃ
kiṃ te bhūyaḥ priyamiti kila smera vaktrā vibhāsi* || 23 ||

*kalyāṇānānavikala nidhiḥ kā'pi kārūṇya sīmā
nityāmodā nigama vacasāṃ mauli mandāra mālā |
saṃpad divyā madhu vijayinaḥ sannidhattāṃ sadā me
saiṣā devī sakala bhuvana prārthanā kāmadhenuḥ* || 24 ||

*upacita guru bhakterutthitaṃ veṅkaṭeśāt
kali kaluṣa nivr̥tṭyai kalpamānaṃ prajānām |
sarasija nilayāyāḥ stotrametat paṭhantaḥ
sakala kuśala sīmāḥ sārvaḥaumā bhavanti* || 25 ||

|| iti śrīstutiḥ samāptā ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ* ||